

शासो भारद्वाजः। इन्द्रः। अनुष्टुप्

शास इत्था महाँ अस्यमित्रखादो अद्भुतः। न यस्य हन्यते सखा न जीयते कदा चन॥ १०.१५२.०१

इत्था- इत्थम्। शासः- शासकः। महान्- महात्मा। अमित्रखादः- शत्रुभक्षकः। अद्भुतः- आश्चर्यभूतः। असि- भवसि। यस्य। सखा- मित्रम्। न। हन्यते- बाध्यते। कदा चन- कदाचन। न जीयते- न पराजयं प्राप्नोति॥१॥

स्वस्तिदा विशस्पतिर्वृत्रहा विमृधो वशी। वृषेन्द्रः पुर एतु नः सोमपा अभयंकरः॥ १०.१५२.०२

स्वस्तिदाः- भद्रदः। विशस्पतिः- प्रजापतिः। वृत्रहा- आवरणनाशकः। विमृधः- युद्धकारी। वशी- जितेन्द्रियः। वृषा- वर्षकः। इन्द्रः- परमेश्वरः। नः- अस्माकम्। पुरः- पुरतः। सोमपाः- रसानुभवकरः। अभयंकरः- भयनाशको धैर्यवर्धकः। एतु- गच्छतु॥२॥

वि रक्षो वि मृधो जहि वि वृत्रस्य हनू रुज। वि मन्युमिन्द्र वृत्रहन्मित्रस्याभिदासतः॥ १०.१५२.०३

रक्षः- स्वार्थैकपरान्। वि- विनाशय। मृधः- युद्धकारिणः। वि जहि- विनाशय। वृत्रस्य- आवरणप्रतीकस्य वृत्रस्य रक्षसः। हनू। रुज- भञ्जय। इन्द्र- परमेश्वर। वृत्रहन्- आवरणबाधक। अभिदासतः- उपक्षयतः। अमित्रस्य- शत्रोः। मन्युम्। वि- विनाशय॥३॥

वि न इन्द्र मृधो जहि नीचा यच्छ पृतन्यतः। यो अस्माँ अभिदासत्यधरं गमया तमः॥ १०.१५२.०४

इन्द्र- परमेश्वर। नः- अस्माकम्। मृधः- युद्धकारिणः। वि- विशेषेण। जहि- नाशय। पृतन्यः- युद्धमिच्छतः। नीचा यच्छ- अधः पातय। यः। अस्मान्- नः। अभिदासति- उपक्षपयति। तम्। अधरम्- अधमम्। तमः- अन्धकारम्। गमय॥४॥

अपेन्द्र द्विषतो मनोऽप जिज्यासतो वधम्। वि मन्योः शर्म यच्छ वरीयो यवया वधम्॥ १०.१५२.०५

इन्द्र- परमेश्वर । द्विषतः- द्वेषिणः । मनः- चित्तम् । अप- अप जहि । जिज्यासतः- अस्माकं
जीर्णतामिच्छतः । वधम्- जहि । मन्योः- भवन्मननसाधकस्य । वरीयः- उत्तमम् । शर्म- भद्रम् ।
वि- विशेषेण । यच्छ- देहि । वधम्- हिंसाम् । यवय- पृथक्कुरु ॥५॥

Dr. Rangraji